

"Tajjeb, basta l-aqwa u l-aħjar li għandna Malta," wiegħbet.
"U għall-isptar? Fejn nagħmlu l-operazzjoni?"

"L-isptar, eh?"

"Aghżel int. Nghidu ahna Saint Luke's, il-Blue Sisters, Santa Caterina..."

"Ara, Professur, aghżel int, basta l-aqwa u l-aħjar. Biss kamra privata, għax nahseb dak il-krib tal-morda jbeżżagħha liċ-ċkejnkna Clothilde. Kamra waħidha u s'intendi kemm iddum l-isptar inkun irrid noqghod magħha jien. Ahseb għal kamra b'zewġ sodod, waħda għal Clothilde u l-oħra għalija biex noqghod magħha kemm iddum l-isptar; u, bilhaqq, kemm tkun teħtieġ tibqa' l-isptar? Halli nara ma' min ser inħalli ż-żewġ itfal il-kbar sakemm indum barra mid-dar."

"U kemm tista' ddum? Ġimgħa? Bl-eżatt eżatt ma nħobbx ngħid minn qabel, għax ix-xitan kelb u f'dawn l-affarijiet ġurnata 'l hawn u 'l hemm ma tistax tintrabat biha minn qabel. Insomma, dak naraw... skond ma jinqala' nagħmlu..."

"Hekk hu, imma, Professur, m'hu se jinqala' xejn, hux?"

"U le, xi tridu jinqala'?"

"Mhux se tmutli, hux?"

"U le!"

"Imma żgur?"

"Isma', garanziji ma nistax nagħti. Fuq il-Bambin m'hemm hadd."

"Insomma... Imma, Professur, qisu li ma ttuhiex oppju żejjed."

"U le, mel'ahna boloh?"

"Lanqas nieqes."

"Lanqas nieqes."

"Preċiż..."

"Eżatt; kemm ikun hemm bżonn. Tajjeb?"

"Tajjeb, u kollox mill-aqwa u mill-aħjar."

"Kollox mill-aqwa u mill-aħjar."

Intgħażlet il-ġurnata, inqala' t-tabib X, ittiegħdet kamra fl-aqwa sptar b'zewġ sodod, waħda għaċ-ċkejnkna Clothilde u l-oħra għas-sinjura Martha, it-tfal il-kbar tas-sinjura Martha marru għand innanna; Clothilde ngħatat l-oppju la nieqes u lanqas żejjed, kollox bil-preċiż; il-Professur qata' barra l-laħam li hu kien jifhem li kien żejjed; kollox mar tajjeb u, wara ġimgħa, is-sinjura Martha kienet

lura d-dar qisu qatt ma kien xejn...

Lgħada għal xi l-għaxra ta' fil-ghodu tal-posta habbat il-bieb. An hemm ittra għas-sinjura Martha.

Fethitha. Sabet il-kont ta' l-isptar flimkien ma' dak tal-Professur tat-tabib X. Kien ilaħhaq mal-ħamsin lira.

Is-sinjura Martha lissnet minn taħt l-ilsien: "Dan serq." Tefgħet fuqha libsa malajr malajr u marret tfittex lill-Professur biex tara l-affari kif inhi sew.

Il-Professur, meta raha nifisha maqtugh, qalilha:

"Ma ġara xejn, hux?"

"Wasalli dan il-kont; ma jidhirlekk li hawn xi żball, hux?"

Il-Professur ta lemħa lill-kont u, ta' ftit kliem li kien, qalilha:

"Ma jidhirx li hawn xi żball."

Is-sinjura Martha: "U ġiezu ġiež, ħamsin lira ta' xiex?"

Il-Professur niżżel rasu u dawwar wiċċu 'l hemm u bejnu u bejn ruħu qal, "Basta kollox mill-aqwa u mill-aħjar."

F'JUM IL-MEWTA TAL-POETESSA GĦAWDXIJA

MARY MEILAK

Kien fl-ewwel jum ta' Jannar il-kiesah, meta ġa bebbex u ħarġet ix-xemx, li ħarbet id-dalma u firxet is-sħana u kollox ha l-ħajja fejn donnu ma hemmx.

Aħbar l-iktar kerha, li tinfed ġol-qalb, dlonk ħarbet u xterdet ma' beltna: li mietet Miss Meilak il-mara poeta u nikta ta' għafsa inħasset ma' artna.

Imma fuq kollox fil-bniedem tas-sengħa mhux kollox jispiċċa, mhux kollox jintemm, il-mewt dak li tisaq iroddu haddieħor imkebbes għal għajru b'imħabba ta' ġenn.

Din l-ewwel poeta, il-mara Għawdxija, imsaħħra fuq Għawdex għannitlu qatigh, u tibqa' tissemma u mafkar jinbena f'quċcata jitpoġġa, isimha għall-ġieħ.

DUN NIKOL VELLA APAP